



படம்: ஜமால் முஹம்மது முன்னாள் மாணவர்கள் சங்கம்

நேர மேலாண்மைப் பயிலரங்கு

ஜமால் முஹம்மது கல்லூரி முன்னாள் மாணவர்கள் சங்கம் (சிங்கப்பூர் கிளை) ஞாயிற்றுக்கிழமை 11-09-2016 அன்று மாணவர்களைத் தேர்வுக்குத் தயார் செய்யும் நோக்கில் 'நேர மேலாண்மை' (TIME MANAGEMENT) பற்றிய இலவசப் பயிலரங்கு ஒன்றை உமறுப் புலவர் தமிழ் மொழி நிலையத்தில் நடத்தியது (படம்).

தொடக்கநிலை நான்காம் வகுப்பு மாணவர்கள் முதல் உயர்நிலை நான்காம் வகுப்பு வரை பயிலும் மாணவ மாணவியர்கள் சுமார் 100 பேர் இப்பயிலரங்கில் கலந்துகொண்டனர். மாணவர்களின் பெற்றோர்களுக்கும்

சில பயிற்சிகள் அளிக்கப்பட்டன. 30 ஆண்டுகள் கணிதம் மற்றும் தகவல் தொழில்நுட்பத் துறையில் அனுபவம் பெற்ற கணிதப் பேராசிரியர் அமானுல்லா இப்பயிலரங்கை நடத்தினார். பள்ளிப் பாடங்களைப் பயிலும் பொழுதும், தேர்வு காலங்களிலும், நேரத்தை எவ்வாறு முறையாக நிர்வகித்துத் திறம்படச் செயல்பட வேண்டும் என்று நேர மேலாண்மை தொடர்புடைய பத்து யுக்திகள் இப்பயிலரங்கில் விளக்கப்பட்டன.

நாடாளுமன்ற நியமன உறுப்பினர் கே. தனலட்சுமி சிறப்பு விருந்தினராகக் கலந்துகொண்டார்.

“இன்றைய மாணவர்கள்தான் நாளை சிங்கப்பூரை உருவாக்கக் கூடியவர்கள்; இளையர்கள் அனைவரும் கல்வியில் அதிகக் கவனம் செலுத்தி கால நேரத்தைச் சரியாக நிர்வகித்து முன்னேற வேண்டும்” என்று அவரது சிறப்புரையில் குறிப்பிட்டார். “ஒவ்வொரு ஆண்டும் மாணவர்களுக்கான இலவசப் பயிலரங்கு தொடர்ந்து நடத்தப்படும்” என்று அறிவித்தார் சங்கத்தின் தலைவர் டாக்டர் காதர்.

மாணவர்கள் தேர்வுக்காகத் தயார் செய்துகொண்டிருக்கும் இவ்வேளையில் இந்தப் பயிலரங்கு மிகவும் பயனுள்ளதாக அமைந்தது.